



Dun Victor Soler

Kienet is-sena 1933, ftit qabel l-Ghid il-Kbir, meta ġejt imhajjar nidhol fl-ghaqda tal-abbatini. Dak iż-żmien din kienet tissejjah "Piccolo Clero" li kien jiehu hsiebha Dun Karm Micallef (illum mejjet). Il-Kappillan kien Dun Rafel Capurro u il-prokurator kien Dun Edmondo Tabone (it-tnejn mejtin). Konna nilbsu dublett, par kmiehem suwed u spellizza, iżda jien kelli suttana shiha u spellizza tal-organdin li kienet hetithieli l-hajjata taghna, ċerta Signora Giuseppa Letard. Konna wkoll nilbsu kalzettini u żraben suwed.

Dun Karm kien jghallimna kif naghmlu servizz tajjeb kif ukoll inservu l-quddiesi. Kultant kienu jehduna xalata, daqqa ġurnata u daqqa nofs ta' nhar. Niftakar darba waħda l-kappillan kien se jehodna l-Palazz ta' Selmun u tana l-hin x'hin niltaqghu. Ahna ta' tfal li konna, iltqajna kmieni u tistgħu timmaginaw xi storbju għamilna. Il-kappillan hareġ fil-gallerija u beda jheddidna li m'hu se jehodna mkien, iżda mbagħad hadna xorta waħda.

Fl-1933 hadna ritratt l-abbatini kollha, bis suttana, spellizza u berettin. Niftakar li konna madwar sittax-il abbati, l-eta' kienet bejn il-hdax u s-sittax-il sena. Niftakar tajjeb li r-ritratt hadnieh għand Griscti, dak iż-żmien; Prince of Wales Road.

F'Hamis ix-Xirka, wara l-funzjoni kien jaħsel saqajn l-appostli fuq palk fil-kappellun tad-Duluri li kien jintrama' apposta. Wara kien jagħtina qagħqa kbira, u ahna ta' tfal li konna, konna nnaqqru l-lewż minn fuqhom. Kull nhar ta' Hadd konna nattendu għall-quddiesi tad-9 ta' filghodu, li kienet tkun kantata, fil-waqt li wara nofsinhar kien ikollna l-Għasar u l-ispjega tal-katekizmu. Wara l-funzjonijiet ta' wara nofsinhar, konna ningħataw biljett b'xejn għat-talkies, is-Salezjani.

Niftakar ukoll li kien jiġi kierku minn Raħal Ġdid biex jagħmel kappa jew kruċiferu, ahna ta' tfal li konna, konna nitolbuh biex inqerru. Niftakar, li ta' żbukkat li kien, spiss kien jibgħatna nsaqqu l-hass. Niftakar li konna nsibuh bħala "Griefex". It-tfal dejjem tfal, u niftakar tajjeb li fis-sagrastija konna naghmlu storbju shih, iżda malli konna nisimgħu ċ-ċavetta tal-kappillan jiftaħ il-bieb li jagħti għas-sagrastija, dlonk kulhadd kien jiskot u jxidd il-harsa ta' l-anġlu. Konna wkoll noħorgu għat- tberik u mmorra ċ-ċimiterju fil-funerali. Wara nofsinhar, kont immur ta' spiss iċ-ċimiterju billi ma kienx ikolli skola. Niftakar li kont niehu miegħi biċċa xemgħa żgħira u sulfarina biex qabel nitilqu miċ-ċimiterju, l-kuċċier kien jieqaf, u jien u l-kappillan ninżlu biex nixegħlu x-xemgħa fuq il-qabar ta' omm u missier il-kappillan u jberikom. Darba fost l-oħrajn kien l-irxiex, u lili qalli sabiex ma ninżilx miegħu. Niftakar tajjeb u għadni narah quddiem għajnejja, ha waħda fit-tarag, tistgħu timmaginaw jien kemm dhaqt. Meta tela' lura fil-karozzella, il-kappillan beda taparsi jsawwatni fil-waqt li hu wkoll beda jidhaq xi dahqa.

## Il-Festa ta' Stella Maris

Xi xahar u nofs qabel il-Festa kienu jitqassmu l-alburalli, u l-prokurator u s-sekular kienu jmorru jiġbruhom triq triq. Meta kont għadni seminarista, u anke wara, kont immur ma' ċertu Franky', illum qieghed l-Awstalja, niġbruhom ahna. Fil-faċċata tal-programm kienet dejjem tiġi stampata l-Istatwa ta' Stella Maris, "black & white", u mhux ta' xi kwadru li jinżab fil-Knisja.

Il-Hadd ta' qabel il-Festa kien isir il-Hruġ tal-Vara minn niċċa. Dan kien isir mill-bieb ta' wara n-niċċa li jagħti għall-passaġġ fejn hemm il-kancell tal-hadid. Dan kien isir f'nofsinhar, fost id-daqq tal-qniepen u hruq tal-musketterija. In-nies kienet tattendi bi għarha. Kien isir it-tridu, l-Erbgħa, il-Hamis u l-Gimgha. L-ewwel kien jtkanta l-Għasar, priedka, kurunella, Salve, l-Antifona u tispicċa bil-Barka Sagrimentali. Is-Sibt, lejliet il-Festa, kienet issir it-translazzjoni minn fuq l-altar tad-Duluri, johorġu barra u jidhlu mill-bieb il-kbir bil-kant tal- "Ave Maris Stella" u l-Antifona. Wara jsir l-Għasar u l-Kompieta. Nhar il-Festa, fis-6 ta' filghodu kien jtkanta l- Matutin. It-Traslazzjoni bdiet issir mill-



Knisja ż-Zghira fuq suggeriment tieghi fi żmien il- Kappillan Inguanez. Il-muzika l-ewwel kienet f'idejn is-Surmast Ferdinandu Camilleri u wara ha kollox f'idejn it-tifel tieghu, Giuseppe Camilleri.

Il-Ġimgha kien isir il-marċ imsejjah tal-Papa, ghax kienu jerfghu l-istatwa tal-Papa Piju IX li kien ghamel il- knisja ta' Stella Maris parroċċa fl-1878. Hafna drabi dan il-marċ kien isir " a la Veneziana", jiġifieri lasti bil-fanali tal-kartun b' xemgha tixghel fihom, li mhux darba jew tnejn kienu jispicċaw jinharqu.

Meta ġew il-qniepen, fl-1937, kienet saret qanpiena kbira tal-karti trasparenti u mixghula bix-xemgha. Lejliet il-festa kien isir kuncert fi pjazza Annunzjata u jispicċa bl-Innu l-Kbir "A Maria Vergine Stella del Mare", versi ta' Dun Pawl Vella Mangion u muzika tas-Surmast Ferdinando Camilleri. Il-Hadd filghodu kien isir il-marċ u filghaxija, xi żewġ baned ohra fosthom il-"King's Own" tal-Belt Valletta kienu jdoqqu waqt il-purċissjoni. Fis-6 ta' filghaxija, kienet tibda hierġa l-purċissjoni matul it-toroq, Strada Reale, San Vincenzo, Ix-Xatt, It-Torri u Catedrale, fejn minn hemm kien isir il-briju.

Kien jitkanta t- "Te Deum" u l-partitarji kienu jtilgħu l-knisja u jġibu l-bukketti li kienu jkunu forma ta' "Cone" u jwasslu l-Vara sal-knisja bil-kant. Darba kien ġara incident ikrah, minn fejn kienet qed tinharq il-musketterija, ghax din hadet kollha f'salt u nharq ċertu Montesin. Meta fieq kien mar l-Awstralja. L-armor fit-toroq kien jikkonsisti f'disinji tal-injam miksija bil-karti, bandalori u trofej, fil-waqt li Strada Catedrale kienet tintrama' b'arkati tal-hadid sbieh hafna. Kien hemm ukoll għadd kbir ta' anġli u l-istatwa ta' Malta, u l-erba' evangelisti, xogħol ta' Karlu Darmanin. Niftakar li darba l-arkati ġew mixghula permezz ta' tazzi taż-żejt ikkuluriti. Fil-kantuniera bejn strada Cattedrale u San Paolo kienet tintrama' kuruna kbira, li kienet timtela' bil- karti u li kienet tkun imtella' bil-hbula minn fuq il-bjut tad-djar tal-kantuniera. Mal-wasla tal-Madonna taht din il-kuruna, kienu jġibdu l-lenza u din tinfetah u jinżlu hafna karti. L-istess kien jagħmel missier Dun Gorg Zammit, bandiera mitwija b'hafna karti ġewwa, miżmuma minn hbula minn naha għall-ohra tat-triq. Mal-wasla tal-Vara, din kienet tinfetah u jinżlu xita ta' karti, fost il-hruq ta' musketterija.

## Il-Kappillan Dun Rafel Capurro 1919 - 1940

Il-Kappillan Capurro kien mill-Isla u qabel ma' ġie tas-Sliema kien kappillan Hal-Safi. Kien bniedem ta' dixxiplina u nervuż hafna. Għall-festi taċ-Ċinkwantenarju (1930) inhadem il-pulptu mis-Sur Alfredo Zarb fuq disinn tas-Sur Gus. Vassallo , li ġie mbierak mill-Vigarju Generali Mons P Galea. Sar ukoll kanopew u ventartal tal-lama rakkmat bid-deheb fuq disinn tas-Sur Abram Gatt. Il-kanopew ġie rakkmat mis-sinjura Helen Sammut.



Ir-ritratt mehud 70 sena ilu. Il-Kappillan Capurro jidher fin-nofs fuq quddiem.

Il- prokoratur kien Dun Mikiel Balzan. Fil-festa ta' Stella Maris ta' 1930, Mons Dom Mauro Caruana ghamel il-Pontifikal Solenni. Il-kappillan Capurro niseġ it-tifhir lill-

Marija Stella Maris waqt il-Pontifikal li dak iż-żminijiet kien isir bit-Taljan. Wara nosinhar sar panigirku iehor minn Mons C Zammit. Għall-proċessjoni hadu sehem, il-Komunita' Frangiskana ta' tas-Sliema, il-Patrijiet Dumnikani tan-Nazzarenu, il-Komunita' Karmelitana tal-Balluta, il-Kapitlu Elenjan ta' B'Kara, kif ukoll il-Kapitlu tal-Katidral. Il-muzika kienet fdata f'idejn is-Surmast Ferdinando Camilleri (vide program. 1930). It-tabib Temi Zammit kiteb daqsxejn ta' ktejjeb; "Tas-Sliema u San Giljan" li kien jinbiegh sitt soldi. Il-qliegħ kien imur kollu għall-knisja. Kien isir ukoll il-logħob tan-nar fil-pjazzetta l-isfel mill-knisja jew Qui-si-sana. Fl-1935 kienu saru festi kbar lill-San



Gwann Bosco. Mons Isqof Mikiel Gonzi kien ghamel Pontifikal Solenni. Dejjem kelli hajra biex insir qassis u darba ghamilt siegha adorazzjoni quddiem is-sepulckru, f'Hamis ix-Xirka, w forsi dan kien il-bidu tal-vokazzjoni tiegħi.

Is-Sur Cassar Reynaud kien irregala l-istatwa ta' Santa Tereza tal-Bambin Gesu'. Kien ilu jinħass il-bżonn ta' sett ta' qniepen u għalhekk ġie fformat kumitat "Pro Campana" u beda l-ġbir fl' 1933. Għal din il-biċċa xogħol hekk kbira kien daħal Dun Karm Micallef. Giet magħzula d-ditta Bianchi ta' Varese, l-Italja. Il-Qniepen waslu Malta fl-Lulju ta' l-1937 u ġew mehuda fil-bitha ta' St Patrick's fejn fit-8 ta' Awissu ġew ikkonsagrati mill-eċċellenza tiegħu Mons Mikiel Gonzi, Isqof ta' Ghawdex. Erba' qniepen ġew imtella' fil-kampnar privatament, waqt li l-kbira, li tizen 60 qantar, giet imqiegħda fuq karru u nġiebet min-nies nhar Santa Marija. Ittelligħet fil-kampnar f'hin rekord ta' ghoxrin minuta. Kif giet imdendla f'postha, il-kappillan intona t- "Te Deum". Jien kont ghamilt ċensier. Għadni niftakar il-knisja fgata bin-nies. Għadda ftit taż-żmien u l-kappillan Capurro beda jiġbor sabiex issir "Via Sagra" tal-bronż għand l-istess ditta Bianchi ta' Varese. Kull stazzjon sewa 16-il lira sterlina. Għabret għal hafna minnhom is-Sinjorina Gini' Bartolo. Kien sar ukoll apparat għall-festa abjad irrakkmat bid-deheb, xogħol Taljan. Benefattur irregala messal tal-fidda li nħadem għand Madiona. Fi żmien il-kappillan Capurro qaddsu dawn is-sacerdoti; Dun Gorg Zammit, Dun Dward Corrado, Dun Gwann Sciberras, Dun Manwel Zammit, Dun Guzepp Inguanez, Dun Guzepp Mizzi w Dun Guzepp Lupi. Kif diġa' għedt qabel, il-kappillan Capurro kien nervuż hafna u meta kien ikollu xi haga tinkwetah, kien jinzel fis-sagrastija, jara ma' min se jinfexx, jagħmel xenata, imbagħad jidhol fl-Oratorju, jiftah idejh u jgħid "Ajma 'ssa straħt".

Darba fost l-ohrajn, Dun Edmondo ried jaħsel il-kamra fejn jiltaqgħu s-sacerdoti u qalli "Victor, taħsilli dil-kamra?". Jien qbadt barmil ilma u l-biċċa u bdejt naħsel l-art. Jinzel il-kappillan Capurro u jsibni f'nofs il-kamra naħsel, għamel xenata ma' Dun Edmondo u telaq lejn id-dar. Jien komplejt naħsel l-art għis qatt ma kien xejn.

Fl-1940, il-kappillan Capurro ġie nominat kanonku kuġitur tal-Kattidral.

## II- Kappillan Dun Guzepp Inguanez 1942-1965.

Dun Guzepp kien kappillan Hal-Kirkop qabel ma ġie tas-Sliema; huwa ha l-pussess ta' kappillan fl-Oratorju mingħajr ċerimonji fi Frar 1942. Xaħar wara, fl-1 ta' Marzu 1942, il-knisja ntlaqtet b'bomba tal-ghadu u saret herba shiħa. Dun Madè Bonello li kien fis-sagrastija hareg jiġri biex isalva s-sagrament b'periklu kbir għalih li jintlaqat minn xi ġebli. Fil-knisja, s-Sur Guzi Vella kellu t-tfal qed jitgħallmu jkantaw għax filgħaxija kellha ssir il-priedka tal-"Via Sagra". Hadu qatgħa kbira, iżda bl-ghajnnuna t'Alla, hadd ma ġralu xejn. Il-koppla tmejjlet u meta ġie l-gvernatur Gort, kien ta' l-idea illi għandha titniżżel. L-imghallem Feliċ Mifsud ma qabilx ma' l-idea u saħħahha b'hajt tal-konkos u reġgħet giet f'postha. Il-Kwadru titulari ġralu hafna ħsara, filwaqt li ntilfu xi statwi u kwadri. Fost dawn ta' min insemmi l-vara ferm sabiħa tad-Duluri, xogħol ta' Vincenzo Cremona, kif ukoll il-kwadru tal-Kurċifissjoni xogħol mill-isbah ta' Guzeppi Cali'.

Il-kappillan Inguanez beda jaħdem biex tissewwa l-knisja. Il-quddies kien isir fil-knisja ż-żgħira u fl-entrata tad-dar tas-Sur Fons Galea. Meta spiċċat il-gwerra l-knisja tkomplet tissewwa, saru ventaltari tal-irħam fl-artali kollha. Il-familja Agius irregalaw l-artal tal-irħam tad-Duluri. Inġiebu minn barra l-istatwi tad-Duluri, Il-Qalb ta' Gesu w San Guzepp. Wistinu Camilleri ta' Ghawdex ħadem l-istatwa tal-Madonna tar-Ruzarju mħallsa mis-Sur Benjamin Gatt filwaqt li l-istatwa tad-Duluri giet mħallsa mis-Sur Spiru Cushieri. Fl' 1948 inġiebet l-istatwa tal-Madonna ta' Fatima li thallset mis-Sur Eddie Frendo.

Fl-1950 laħqu żewġ sacerdoti godda; Dun Pietru Pawl Scicluna u Dun Victor Soler waqt li fl-1953 laħqu Dun Gwann Randon u Dun Guido Calleja. Fl-1958 kienet saret purċissjoni bil-Madonna ta' Lourdes fl-gheluq il-mitt sena tad-dehriet tagħha fl-Lourdes fl-1858. Fis-sena 1956 saru l-festi f'gheluq il-75 sena tal-parroċċa. Gew mistiedna l-Komunita Frangiskana ta' tas-Sliema kif ukoll il-kappillana tal-Gżira u San Girgor. Il-purċissjoni tmexxiet minn Mons Giovanni Mifsud, iben il-parroċċa u hadu sehem il-Kapitlu ta' Sant'Elena ta' B'Kara. Saru kwadri godda mill-pittur Caffaro Rore u nġiebu t-twieqi mid-ditta Polloni ta' l-Italja.

Fl-1965 Dun Guzepp ġie nnominat kanonku mill-Isqof Mikiel Gonzi.



## **Il-kappillan Dun Guido Calleja 1965 -1974**

Il-kappillan Calleja, li kien kappillan San Giljan, beda biex jieh u hsieb niċċa ġdida għall-Vara ta' Stella Maris. Nehha żewġ artali ta' San Guzepp u tal-Madonna tal-Karmnu.

Nehha s-siġġijiet u għamel il- bankijiet. Gie nstallat elettriku ġdid u hiet miżbugħa l-knisja. Żewġ gandlieri kbar, li illum jinsabu fil-kor, kienu għand familja biex jinbiegħu. Għamel linef tal-hadid li wara gew indurati, kontra l-parir ta' min jifhem għax mhumiex skond l-istil tal-knisja. Il- familja Agius irregalaw Tabernaklu tal-fidda kif ukoll salib tal-kleru u par akkolti tal-fidda maħduma l-Italja. Dun Tony Agius qaddes fl-1967 u kien viċi-parroku. Dun Guido kien dilettant tal-muzika, kiteb quddiesi għall-festa. Indaqget darba għax ma kinitx ta' livell għoli. Illum din il-quddiesi għall-festa. Illum din il- quddiesi titkanta fil-festi sekondarji. Fl-1974 lahaq kanonku tal-Kattidral.

## **Il-Kappillan Kanonku Dun Karm Bianco 1974 - 1985**

Dun Karm Bianco, minn B'Kara, kien kappillan tal-Imqabba qabel gie tas-Sliema. Fi żmien tkomplet iz-zokklatura tal-irham fil-kappelluni. Beda x-xogħol ta' tiswija tal-kampnari kif ukoll xtaq ibiddel il-linef, imma għal xi raġuni ma' rnexxilux. Benefattur hallas għall-Artal Mejda tal-irham u regghet bdiet issir il-Mejda tal-Appostli li niehdu hsiebha jien u s-Sur Rosario Mifsud. Fis-17 ta' Gunju 1978 saru festi solenni f'għieh Santa Emilia de Vjalar, fondatrici tas-sorijiet ta' St Joseph.

L-1978, kien għeluq il-100 sena tal-parroċċa. Il-preparamenti għal din l-okkazzjoni bdew hafna qabel. Is-Sur Maurice Busietta kiteb ktieb "Tas-Sliema, il-Knisja u l- Parroċċa ta' Stella Maris". Kienet saret "Exhibition" fl-Iskola tas-sorijiet ta' St Joseph. Is-Sur Louis Tortell kien hadem hafna u kien għamel ir-ritratti kollha tal-wirja minn butu. Il-wirja kienet giet imbierka minn Mons Arturo Bonnici Vigarju Generali u miftuha ufficialment minn Sir Anthony Mamo. Il-Wirja kienet ta' suċċess kbir u għaliha hdimna hafna kemm jien kif ukoll is-sinjuri John Bisazza u Rosario Mifsud fost oħrajn

L-Erbgħa 23 ta' Awissu 1978, Mons Arcisqof, Guzeppi Mercieca, kkonduċa t-translazzjoni mingħand is-sorijiet ta' St Joseph fi Strada Cattedrale għall-knisja. Dakinhar saret il-konsagrazzjoni ta' l-Altar mejda minn Monsinjur Isqof Guzeppi Mercieca. Il-Hadd, 27 ta' Awissu saret konċelebrazzjoni flimkien mal-abbati Benedittin, Don Angelo Mifsud, u l-Arcisqof Mikiel Gonzi għamel "assislens presbyter" (prog. 1978).

Tul il-parrokat tal-kappillan Bianco saret il-pittura ta' l-erba' ewanġelisti fil-pilastru maġġuri u l-koppla, xogħol il-Pittur Raymond Pitre'. F'dawn iż-żminijiet jien għaqqadt grupp ta' nisa li kienu jiehdu hsieb il-manutenzjoni ta' l-abbati sagri u affarijiet oħra tal-knisja.

Fl-1985 il-kappillan Bianco gie mogħti t-titlu ta' Kamrier Sigriet tal-Papa.

## **Il-Kappillan Dun Joe Bugeja 1985 - 1993**

Dun Joe, Imqabbi, kien kappillan Santa Luċija kif ukoll Arcipriet iż-Zejtun qabel gie mahtur kappillan ta' Stella Maris. L-ewwel biċċa xogħol li wettaq kienet li baxxa l-artal mejda, kif ukoll li saret tarġa taht l-istess altar. Illostra l-paviment tal-knisja, kif ukoll xtara l-materjal sabiex sar damask għal mal-pilastru tal-knisja. Bdiet issir il-purċissjoni ta' Corpus flimkien mal-parroċċa ta' San Girgor. Billi tella' l-fonti tal-magħmudija fuq il-presbiterju, tnehew il-kwadri tal-Qalb ta' Gesu u ta' Marija. Giet imqieghda ikona tal-Madonna fil-pilastru prinċipali tal-altar maġġur. Par gandlieri kbar gew imqieghda fil-kor hdejn il-kwadru titulari, filwaqt li par gandlieri tal-bronż, stil modern, għax xemgħa tal-quddiesi u iehor tal-blandun inhadmu fuq disinn ta' Ganni Bonnici mill-Mosta. Inxtara d-drapp sabiex jigu ttrasportati l-kappell irrakkmati bid-deheb għax kienu fi stat mgharraq kif ukoll saru sett pjaneti gotiċi biex jintużaw fil-festa. Fil-festa kien jiehdu parti attiva. Darba niżel pjazza Annunzjata, qabel beda l-marc, u ż-żgħażaġħ refghuh fuq l-ispallejn. Lili wara qalli: "Lilek ma refghukx bhali" sintendi biex jiċċajta. Kien jiltaqa' mal-katekisti u jiddiskuti l-andament tad-duttrina. Hafna drabi hrigt inbierek id-djar fl-Ghid. Fl-1990 il-Vara ta' Stella Maris kellha bżonn isirilha tindifa tal-induratura u xi rtokki. Kien argentat mill-ġdid l-appostli ta' l-injam tas-sekondi festi, xogħol li gie fdat f'idejn l-induratur Horace Farrugia ta' l-Mdina. Tul il-parrokat tiegħu sar xogħol kbir ta' manutenzjoni fil-knisja ż-żgħira, kif ukoll ha hsieb sabiex isirilha Altar Mejda. Fl-1985, Mons Arcisqof Guzeppi Mercieca flimkien ma' Dun Maurice Grech, qaddsu quddiesi ta' ringrazzjament f'għeluq il-25 sena ta' Fatima House. Fl-1993 gie trasferit kappillan l-Imsida.



## Il-Kappillan Dun Rafel Pace Lupi 1993.


Il-kappillan Rafel Pace Lupi, Slimiz, qabel ma gie Kappillan ta' Stella Maris kien Kappillan Rahal il-Gdid, proprju l-Parroċċa tal-Madonna ta' Lourdes. Dun Rafel la jhobb il-festi u l-anqas l-armor fil-knisja. Fi żmien nbidlet is-sistema tal-elettriku tal-knisja, kif ukoll il-knisja giet miżbugha mill-gdid. Il-quddies ta' nhar ta' xoghol kienet issir fiċ-Centru Parrokkjali, Cathedral Street. Flok ma tiġi mdawwla bhal qabel, issa qed tinxteghel bil-floodlights. Tnehhiet l-Ikona tal-Madonna Bizantina. Fuq il-kwadru titolari kien hemm stellarju, li whud jattribbwhu lil Gafa', li wkoll gie mnehhi, haġa li n-nies tant kienet ghal-qalbhom. Fis-sagristija kien hemm "oliographia" tal- Papa Piju IX u pittura biż-żejt ta' Anselmu Mercieca li kien hallas ghall-paviment ta' l-irham tal-knisja li tnehhew. Fit-3 ta' Awissu, 1993, fl-gheluq il-75 sena ta' meta l-knisja saret Matrici ta' tas-Sliema, gie mistieden Mons Arcisqof Emanuel Gerada biex jagħmel Pontifikal Solenni lejlet il-festa. Fl-24 ta' Awissu, 1996 gie n-Nunzju Appostoliku Mons Isqof Laboa, li għamel Pontifikal Solenni lejlet il-festa. Fl-1997, il-kappillan għalaq 25 sena t'ordinazzjoni, waqt li Mons Gius Lupi għalaq 60 sena sacerdot u qaddsu flimkien. Fl-1999, it-Terz Ordni ta' Marija għamlet ktieb tal-fidda fuq disinn ta' l-iskultur Salvu Bugeja. Dan jiġbor fih diversi talbiet. Fix-xhur ta' Marzu u t' Ottubru, wara r-Rużarju kienet tinghad it-Talba lill-San Guzepp, din ukoll giet imnehhija iżda reġghet tinghad mill-gdid. Fis-sena 2000, benefattur irregala Messall tal-quddies tal-Madonna, mahdum fil-fidda li wkoll huwa fuq disinn ta' l-iskultur u disinjatur Salvu Bugeja.

Ta' min insemmu żewġ inizzjattivi li ttiehdu f'dawn l-aħhar snin, dawn kienu r-restawr tal-bankun, armorji w kaxxarezzi tas-sagristija, xoghol li sar b'sengħha kbira w li gie sabih ferm, kif ukoll ix-xoghol estensiv li sar fuq il-qniepen riċentement. Illum jistgħu jindaququ bl-elettriku. Dan ix-xoghol sar bi professjonalità kbira w taht id-direzzjoni ta' nies istruwiti f'dan ix-xoghol.


Hemm hafna affarijiet oħra li xtaqt insemmi iżda minhabba l-ispazju kelli nhallihom barra. Illum, jien għandi 81 sena, imma meta jaslu l-festi prinċipali, jerga' jinbet fija dak l-entuzjazmu taż-żoghżija. Nitlob lill-garreja sabiex jahfruli jekk forsi ktibt fit-tul. Inhegġeg liż-żgħażaġh sabiex dejjem ihobbu lill-Marija Kewkba tal-Bahar, u Hi żżommhom qawwiya u shah, jersqu aktar spiss għas-Sagramenti u li jitolbu aktar lill-Marija, sabiex fil-hin tal-prova din tidhol għalihom u twassalhom f'riġlejn Alla. Viva l-Kewkba tal-Bahar, Marija Ommna s-Slimizi kollha.

**KYS TROPHIES  
SLIEMA**  
IMPORTERS & WHOLESALERS OF  
TROPHIES & MEDALS  
ENGRAVING SERVICE

PRICES FROM  
LM12 PER SET  
OF FOUR CUPS



146, MANUEL DIMECH STREET, SLIEMA  
TEL/FAX. 21 331689 Mobile. 9989 6068  
Prop: George Borg



**P. CARUANA**  
Watch & Clocks Repairers

128, St. Joseph Road,  
Hamrun  
Tel: 2122 4343

